

Fourteenth Lok Sabha**Session : 10****Date : 23-02-2007****Participants : Lalu Prasad Shri**

Title: The Minister of Railways laid the statement regarding incident of fire due to explosion in Train No. 4001 Delhi Attari Link Express on 18.02.2007 near Panipat Station of Northern Railway.

MR. SPEAKER: Shri Lala Prasad to make the Statement.

रेल मंत्री (श्री लालू प्रसाद) : महोदय, मुझे सदन को सूचना देते हुए अत्यंत दुःख हो रहा है।

MR. SPEAKER: Just you can lay the Statement on the Table of the House.

श्री लालू प्रसाद : अध्यक्ष महोदय, मैं आपकी अनुमति से अपना वक्तव्य सभापटल पर रखता हूँ।

* दिनांक 18.2.2007 को उत्तर रेलवे के पानीपत स्टेशन के समीप गाड़ी संख्या: 4001 अप, दिल्ली-अटारी लिंक एक्सप्रेस के सामान्य श्रेणी के दो डिब्बों में रात्रि के लगभग 23.55 बजे बम विस्फोट के कारण अकस्मात् आग लगने की दुर्भाग्यपूर्ण घटना हुई।

घटना के तुरन्त बाद पानीपत से रेलवे अधिकारी एवं राहत दल घटना स्थल पर पहुंचे। रेलवे बचाव एवं राहत दलों को दिल्ली एवं अम्बाला से भी दुर्घटना स्थल के लिए रवाना किया गया तथा उत्तर रेलवे मुख्यालय एवं दिल्ली मंडल के उच्चाधिकारी भी तुरन्त घटना स्थल के लिए रवाना हुए। रेलवे एवं स्थानीय प्रशासन के अग्नि शामक एवं चिकित्सीय बचाव दलों की मदद से युद्ध-स्तर पर राहत कार्य शुरू किया गया। माननीय रेल राज्य मंत्री, अध्यक्ष/रेलवे बोर्ड, महानिदेशक/रेलवे सुरक्षा बल, महानिदेशक/रेल स्वास्थ्य सेवाएं इत्यादि वरिष्ठ पदाधिकारी भी घटना स्थल पर पहुंचे। मैंने स्वयं घटना स्थल पर पहुंचकर राहत और बचाव कार्यों का जायजा लिया। हमने सफदरजंग अस्पताल जा कर घायल व्यक्तियों से भी मुलाकत की और सभी आवश्यक उपचार व्यवस्था करने के निर्देश दिए। माननीय गृह मंत्री ने भी घटना स्थल का दौरा किया।

अभी तक की सूचना के अनुसार इस घटना में 3 रेल कर्मियों सहित 68 व्यक्तियों की मृत्यु हो गई है एवं 7 व्यक्तियों को गंभीर और 5 व्यक्तियों को मामूली चोटें आई हैं। विदेश एवं गृह मंत्रालयों तथा स्थानीय पुलिस के समन्वय से मृतकों की पहचान एवं संबंधित परिजनों को भारत लाने का प्रयास निरंतर जारी है। घायल व्यक्तियों को दिल्ली के सफदरजंग अस्पताल में विशेष उपचार के लिए भर्ती किया गया है।

* Laid on the Table and also placed in Library. See No. LT 5788-A /2007

घटना की गंभीरता को देखते हुए मैंने मृत व्यक्तियों के निकट संबंधियों को सामान्य देय राशि से कई गुना अधिक 10 लाख रुपए और घायल व्यक्तियों को 50 हजार रुपए की अनुग्रह राशि देने की घोषणा की है। पीड़ित व्यक्तियों को रेलवे दावा प्राधिकरण के नियमानुसार 4 लाख रुपए तक का मुआवजा इस राशि के अतिरिक्त दिया जाएगा। मैंने मृतकों के शवों की पहचान के लिए आए उनके परिजनों एवं शवों को वापिस ले जाने से संबंधित भारतीय रेल पर सभी रेल यात्राएं निःशुल्क करने के आदेश दे दिए हैं।

फोरेंसिक जांच विशोद्धों ने दुर्घटना स्थल से लिए जांच नमूनों के आधार पर यह संभावना व्यक्त की है कि अकस्मात् आग की घटना विस्फोट के कारण हुई है। बम निरोधक दस्ते ने दुर्घटना स्थल से तीन सूटकेसों को भी बरामद किया है, जिनमें आईईडी व मिट्टी का तेल/ पेट्रोल था। राजकीय रेलवे पुलिस पानीपत ने भारतीय दंड संहिता, रेलवे अधिनियम एवं भारतीय विस्फोटक अधिनियम की विभिन्न धाराओं के अंतर्गत मामला दर्ज कर जांच शुरू कर दी है। इस घटना की रेलवे संरक्षा आयुक्त, उत्तर सर्कल द्वारा भी वैधानिक जांच की जा रही है।

दिल्ली-अटारी लिंक एक्सप्रेस रेल यात्रियों की कस्टम एवं इमीग्रेशन संबंधित सभी जांचें अटारी में ही की जाती हैं। इस गाड़ी तथा थार एक्सप्रेस में ऐसी घटनाओं की पुनरावृत्ति रोकने के लिए राज्य सरकार की मदद से रेलवे सुरक्षा बल द्वारा स्टेशनों एवं गाड़ियों की चौकसी को और भी पुख्ता किया जा रहा है। इन गाड़ियों में पूर्ण आरक्षण की व्यवस्था, गाड़ी में घुसने से पूर्व गाड़ी के हर यात्री एवं उनके सामान की पहचान, अतिरिक्त सामान को जांच के बाद अलग डिब्बे में रखने आदि कई कदम उठाए जा रहे हैं।

इन गंभीर बम धमाकों के मद्देनजर रेल सुरक्षा बल को मजबूत और आधुनिक बनाने के लिए अनेक कदम उठाए जा रहे हैं। मौजूदा डॉग स्क्वाड के प्रत्येक दस्ते में प्रशिक्षित स्नीफर डॉग की संख्या बढ़ाने के अलावा देश के बहुत से संवेदनशील मंडलों में रेलगाड़ियों और रेल यात्रियों को बेहतर सुरक्षा प्रदान करने के लिए विस्फोटकों का पता लगाने वाली मशीन, बम निरोधी उपकरण, डोर-फ्रेम तथा हैंडहेल्ड मेटल डिटेक्टर आदि उपलब्ध कराए जा रहे हैं। इसके अलावा सभी संवेदनशील स्टेशनों पर सीसीटीवी और स्मार्ट वीडियो कैमरे जैसे उपकरण लगाए जा रहे हैं। रेलवे सुरक्षा बल प्रतिदिन 1450 से अधिक ट्रेनों को एस्कोर्ट कर रहा है। बल में मानव संसाधन की कमी को दूर करने हेतु वर्तमान रिक्तियों को प्राथमिकता से भरा जा रहा है तथा नए पद भी सृजित करने पर विचार चल रहा है। रेलवे सुरक्षा बल की व्यावसायिक दक्षता एवं कार्यकुशलता को बढ़ाने के लिए उन्हें गहन प्रशिक्षण दिया जा रहा है। रेल सुरक्षा कार्यों के लिए आवश्यक उपकरण एवं अन्य साधन उपलब्ध कराने के लिए धनराशि यात्री सुविधा एवं मशीन एवं प्लांट योजना शीर्ष से आवश्यकतानुसार उपलब्ध कराई जा रही है। इन कार्यों के लिए आबंटन में आवश्यकतानुसार वृद्धि की जाएगी एवं मैं सदन को आश्वस्त करना चाहता हूँ कि इन कार्यों के लिए धनराशि की कमी नहीं होने दी जाएगी।

प्रो. विजय कुमार मल्होत्रा (दक्षिण दिल्ली) : महोदय, यह जो स्टेटमेंट है, इसमें पूरी सरकार की विफलता है...(व्यवधान)

Sir, we want a discussion on that. It cannot go like this. सरकार की पूरी तरह से विफलता हुई है।

श्री मोहम्मद सलीम (कलकत्ता-उत्तर पूर्व) : हम सब चर्चा चाहते हैं!...(व्यवधान)

MR SPEAKER: We will have a discussion.

...(Interruptions)...

MR. SPEAKER: I am now reading the Obituary References.